

eul\_wid: mbw-ab

Λεσβώναξ ὁ Μυτιληναῖος · Lesbos of Mytilene

## Exhortation B

Προτρεπτικός Β

**Period:** Ἑλληνιστική Hellenistic

**Dialect:** Κοινή Koine

**Domain:** Ῥητορική Oratory

**Format:** Πεζός Prose

- <sup>1</sup> Καὶ τὰ ἱερὰ καλὰ καὶ τὰ ὑμέτερα παρεσκευάσται· ἀλλ' ἄνδρας χρὴ εἶναι ἀγαθούς· εἰκὸς δὲ ὑμᾶς περὶ τῆς ὑμετέρας αὐτῶν πατρίδος μέλλοντας ἀγωνιεῖσθαι καὶ ὄντας πατέρων ἀγαθῶν τοιούτους ἔσεσθαι. ἢ ἄλλο τι παρασκευάσατε κάλλιον σημεῖον. ὥστε οὐ δεῖ ὑπεριδεῖν οὔτε λόγου οὔτε ἔργου οὐδενὸς οὐδὲ μὴ τοῖς ἐτοίμοις παρακελεύεσθαι. <sup>[5]</sup>
- <sup>2</sup> ἀλλὰ τοῦτο δὴ μοι δοκεῖ καὶ μάλιστα χρῆναι ποιεῖν. τοῖς μὲν γὰρ <μῆ> θέλουσιν ἀγαθοῖς εἶναι μάταιον καὶ λέγειν καὶ ποιεῖν, σπεύδοντα ὅπως ἔσονται ἀγαθοί, τοῖς δὲ ἐθέλουσί γε <καί> βουλομένοις τούναντίον. παντὸς γὰρ πράγματος ἐπίδοσίς ἐστιν, ἔστ' ἂν τέλος ἔχῃ· καὶ ἀρετὴν πλεῖστον ἂν εὖροις αὐτοῦ ἐπιδιδούσαν, ὅπου μεγίστην καὶ τιμὴν ἔχει καὶ ἄθλοις καὶ ἐπαίνοις. οὐκ οὖν, ὅπερ εἶπον ὀλίγῳ πρόσθεν, οὐδεὶς ἂν κάλλιον παρασκευάσαι σημεῖον. <sup>[5]</sup>
- <sup>3</sup> ὥστ' εἰ καὶ νῦν ὑμῖν παρεσκευάσται—παρασκευάσθω δὲ καὶ ἐνὶ ἐκάστῳ καὶ πᾶσιν—ὅπως ἔσεσθε ἀγαθοί, καὶ ἀξίωμα ἔχετε παρ' ὑμῖν αὐτοῖς μέγα, οὐχ ὑμᾶς βλάψει ἀκοῦσαι τὴν ὑμετέραν ἀρετὴν καὶ τὸ ἀξίωμα τῶν προγόνων ὁμοῦ καὶ [τὸ ἀξίωμα] τὸ τῶν πολέμιων, ὃ μικρότερον δι' ὑμᾶς ἔχουσιν, ἀλλ' ὠφελήσῃ. Ὑμῶν γὰρ οἱ τε παλαιοὶ πατέρες ἐν τοῖς Ἑλλήσι μέγα ἀξίωμα ἀρετῆς εἶχον καὶ λόγον ἀγαθόν, οἱ τε νέοι .... μαρτύριον δὲ τούτου ὑμῖν ἔρω. <sup>[5]</sup>
- <sup>4</sup> οἱ μὲν ἄλλοι πάντες Ἑλληνες ἐκ τῆς σφετέρας αὐτῶν μεταστάντες οἰκοῦσιν ἕκαστος αὐτῶν ἐξελάσαντες ἑτέρους καὶ αὐτοὶ ἐξελαθέντες ὑφ' ἑτέρων. καὶ κατὰ τοῦτο δύο φέρεσθε καυχήματα ἀρετῆς· οὔτε γὰρ ἐξηλάθητε ἀπὸ τῆς σφετέρας αὐτῶν ὑπὸ οὐδαμῶν ἀνθρώπων, οὔτ' ἐξελάσαντες ἑτέρους αὐτοὶ οἰκεῖτε· καὶ κατὰ μὲν τὸ μὴ ἐξελαθῆναι ἀνδρείας στέφανον τὴν πατρίδα ἔχετε, κατὰ δὲ τὸ μὴ ἐξελάσαι δικαιοσύνης. <sup>[5]</sup>
- <sup>5</sup> ταῦτα μὲν γὰρ τῶν παλαιῶν μαρτύρια ἀρετῆς πατέρων· τῶν δὲ νέων ἄλλα τε πολλὰ καὶ ὅτι τῷ βαρβάρῳ στρατῷ ὑποχωρήσαντες ἐκ τῆς πατρίδος καὶ αὐτοὶ καὶ τὰ τέκνα, ὁρμώμενοι ἐκ τῆς Σαλαμῖνος ἠλευθερώσατε πᾶσαν τὴν Ἑλλάδα καὶ τούτους, οἱ νῦν ἐφ' ὑμᾶς ἔρχονται.
- <sup>6</sup> ὦ Ζεῦ τε καὶ θεοί, μεγάλης ἀσεβείας ἐπὶ τοὺς ἠλευθερώσαντας οἱ ἠλευθερωθέντες ἔρχονται, δουλώσοντες μετὰ τῶν τῇ Ἑλλάδι δουλείαν φερόντων Ἑλλήνων, μετὰ τῶν ὑμετέρων δούλων, οὐδὲν γε τῶν αὐτῶν ποιοῦντες τοῖς ὑμετέροις προγόνοις, οἱ ποτε τῇ Σπάρτῃ ἐπεβοήθησαν ἐπανισταμένων τῶν δούλων, ὅτε ἀφίκετο <ὁ> ἔχων φοινικίδα καὶ ἐπεκάλει τοὺς προγόνους βοηθῆσαι καὶ μὴ περιδεῖν ἐπιβουλευθεῖσαν τὴν Σπάρτην. <sup>[5]</sup>

ἀντὶ δὲ τῆς εὐεργεσίας τῆσδε τήνδε ἡμῖν τὴν κακοεργασίαν ἀποδιδόασιν· καὶ νῦν οὗτοι, τῆς ὑμετέρας ἔνεκα ἀρετῆς ὄντες οἵτινές εἰσι, δηροῦσί τε τὴν ὑμετέραν καὶ ἐλευθεροῦσι τοὺς ὑμετέρους δούλους καὶ ἐπάγουσιν ἐφ’ ὑμᾶς παρανόμως καὶ παρασπόνδως, οἷς οὐδὲ θέμις ἦν Ἡρακλείδων ἡγουμένων <τῆς> Ἀθηναίων ἐπιβῆναι σὺν πολεμίοις ὅπλοις. ἀλλὰ γὰρ οὔτε θεοὺς οὔτε ἀνθρώπους αἰδοῦνται· οὐ γὰρ ἂν τάδε ἐποιοῦν. <νῦν δ’> ὑμεῖς, ἐὰν θεὸς θέλῃ, δίκην αὐτοῖς ἐπιθήσετε. <sup>[5]</sup>

8 ἐνθυμήθητε δὲ ὅτι ὑμεῖς μὲν ἐκ τῆς ὑμετέρας αὐτῶν ὀρμώμενοι ἀγωνιεῖσθε, ἀπὸ ἐστίας πατρώας ἕκαστος καὶ θεῶν τῶν ἄλλων κατὰ πόλιν, οὐ τῶν κτισάντων φονέες γενόμενοι, ἀλλὰ τοκέων τυχόντες, τοῖς ὑμετέροις θεοῖς εὐξάμενοι περὶ τῶν αὐτῶν, ὥστε καὶ τὴν δίκην τὴν παρὰ θεῶν καὶ δαιμόνων μεγάλην σύμμαχον ἔχειν. <sup>[5]</sup>

9 μάχεσθε δὲ ἀνδράσιν ὕβρισταῖς καὶ ἀνοσίοις, οἱ τὴν μὲν σφετέραν αὐτῶν, ἐν ᾗ ἐγένοντο, ἀπώλεσαν καὶ ἐξέλιπον, ἢ θεοῖς ἔχθραν θέντες ἢ κακοὶ τε καὶ ἀνάλκιδες ὄντες, ἐπὶ δὲ τὴν ὑμετέραν ἔρχονται ἐξ ἀλλοτρίας ὀρμώμενοι οὔτε ἀπὸ τῆς σφετέρας ἐστίας ἕκαστος αὐτῶν οὔτ’ ἀπὸ τῶν ἄλλων [οὔτ’ ἀπὸ] πατρώων θεῶν, ἀπὸ Ἐριννύων δὲ καὶ ἀπὸ ἀπάτης δαιμόνων ἐλαυνόμενοι ἤκουσι δίκην δώσοντες. οὐ γὰρ οὔτε πλείους ὑμῶν εἰσιν οὔτε εὐοπλότεροι· οὐδὲ ὑμῶν δειλίαν καταγνόντες ἔρχονται οὕτω θρασεῖς διὰ τῆς ὑμετέρας, ἀλλὰ θεῶν τις ἄγει αὐτοὺς δώσοντας δίκας μιαρῶν τε καὶ ἀνοσίων ἔργων. <sup>[10]</sup>

10 παραστήτω οὖν ὑμῶν ἐκάστω τοῦτο, ὡς τὸ θαρρεῖν πλεῖστον φέρεται εἰς τὸ νικᾶν· ὡς οὖν καὶ τῶν θεῶν συμμάχων ὄντων καὶ ὑπάρχον[των] ὑμῖν τούτων καὶ ἀμείνοσιν εἶναι καὶ εὐδοξοτέροις, βραχὺν χρόνον ἀνασχόμενοι τὰ ὅπλα τῶν πολεμίων μακρὰν δόξαν καταστήσεσθε ἀρετῆς εἰς τὸν ἅπαντα χρόνον καὶ ἀναμνήσετε πάντας τοὺς ἀνθρώπους, ὅτι ὑμεῖς ἐκείνων τῶν ἀνδρῶν ἐστε παῖδες, οἱ ποτε ἀποβάντας τοὺς βαρβάρους τῆς ὑμετέρας εἰς Μαραθῶνα αὐτοβοεὶ νικήσαντες πολλὰς μυριάδας ἀνθρώπων ἐξέβαλον [ἐκ τῆς γῆς], τοὺς δ’ ἀπέκτειναν, οὐ περιδόντες οὔτ’ εἴ τις αὐτοῖς ἔμελλεν ἐκ τῆς Πελοποννήσου βοήθεια ἦξειν οὔτ’ εἰ ὀλίγοι πολλοῖς μαχοῦνται, ἀλλὰ τῇ σφετέρᾳ αὐτῶν ἀρετῇ πιστεύσαντες συμβαλόντες ἐνίκησαν· τοῦτο δὲ Πλαταιᾶσι μετὰ τῶν ἄλλων Ἑλλήνων ταῦτ’ αὖτε φρονούντων ἐνίκων μαχόμενοι. <sup>[10]</sup>

11 ἐνίκησαν δὲ καὶ ἐπ’ Ἀρτεμισίῳ τῆς Εὐβοίας ναυμαχοῦντες καὶ πρὸ Σαλαμῖνος, ὥστε εἰς τὴν ἡμέραν σωτήρες τῆς Ἑλλάδος ὀνομάζεσθαι.

12 πολλοὺς δὲ καὶ ἄλλους ἀγῶνας καὶ καλοὺς ἡγωνίσαντο οἱ ὑμέτεροι πατέρες, ὧν τῆς νίκης τῶν ἄθλων ὅροι πεπήγασιν πολλῶν ἡμερῶν πλοῦν ἀπὸ τῆς ὑμετέρας πόλεις μεγάλαι, ὑπακούουσαι τοῦ ὑμετέρου κήρυκος. Εὐξάμενοι οὖν τοῖς θεοῖς τοῖς Ὀλυμπίοις, οἱ ὑμῖν κατὰ τὸ εἶκος πλεον νεμοῦσιν ἢ τοῖς πολεμίοις, εὐχῇ συμβαλλομένη τοῖς ἀνδράσι.

13 θαρρεῖτε δὲ καὶ ἴσα νεμόντων τῶν θεῶν <ὡς> εὖ ἀγωνιεῖσθε· τὰ ἱερὰ καλὰ καὶ τὸ δίκαιον ὑμῖν μὲν θαρρεῖν παρέξει, ἐκείνοις δὲ δεδιέναι. ἃ δὲ μάλιστα ἄνδρας τελέους παροξύνει, ὑμῶν αὐτῶν ἀκούσατε, πόλεώς τε μέγεθος καὶ εὐδαιμονίαν καὶ δόξαν, ἣν ἕκαστος παρ’ ἑαυτῷ ἔχει ἅ τε νέοις ἀνδράσιν ἡλικίας [δὲ] ἀθύρματα, παῖδες καλοὶ καὶ γυναῖκες καὶ γυμνάσια καὶ κυνηγέσια, ὧν ὑμεῖς <ὑπὸ> τῇ μεγάλῃ ἐλευθερίᾳ πλεῖστά τε καὶ κάλλιστα ἀπολαύετε, περὶ ὧν μαχεῖσθε νυνὶ ὑμετέρων ὄντων περιττῶν ἀνδράσιν, οἷς τοῦτα σπάνια. <sup>[10]</sup>

14 παρακελευσάμενοι οὖν ὑμῖν αὐτοῖς ἀνὴρ ἀνδρὶ καὶ δημότης δημότῃ καὶ φυλῆτης φυλῆτῃ ἴτε τύχῃ ἀγαθῇ, ἐπειδὴν ἡγήταις τις ἐπὶ τοὺς πολεμίους.